



LEHEN IL-PARROĊĊA TAL-QALB BLA TEBGĦA TA' MARIJA BURMARRAD

Settembru 2016

Nru: 398

Fejn sejrin?



F'dan ix-xahar, hekk kif tibda tbatti s-sħana u t-tfal jerggħu lura lejn l-iskola, kollox jergħa' jibda jaqbad ir-ritmu ordinarju. Għalkemm il-ħajja tal-fidi ma tiehux vaganzi, f'dan ix-xahar anki l-ħajja tal-parroċċa tergħa' tara l-attivitajiet jiżdiedu.

Huwa żmien li fih nismighu bil-herqa x'inhu qed jissuggerixxi l-Ispirtu s-Santu lill-komunità tagħna. Jekk aħna nħalluh jiggiwdana, hu stess imexxina wara Ġesù lejn il-qalb tal-Missier. Min-naħa l-oħra, jekk naħsbu li aħna mexjin fiż-żgur u nibqgħu mexjin “kif dejjem imxejna” inkunu qed nissugraw li nitbegħdu minn dak li Alla qiegħed isejħilna għalih “hawn u illum”. Aħna mistednin nifthu qlubna beraħ biex nilqgħu il-Kelma t'Alla anki meta din taf tkun skomda jew titlob minna li nimxu kontra l-kurrent. Il-grazzja tal-Mulej tkun biżżejjed għalina biex insiru xhieda tal-ferħ nisrani quddiem ħutna.

*P.Christian Anthony Borg OFM Conv.
Kappillan*

Issa tista' taqra r-rivista Flimkien online:

https://issuu.com/spieldeg/docs/0916_flimkien_settembru

Vokazzjoni mill-Parroċċa



Dan ix-xahar Michael Grech, żagħżuġ mill-Parroċċa taġna sa jibda n-novizzjat fis-*Sacro Convento* ta' Assisi. Mieġu sa jkun hemm ukoll Robert Calleja mill-provinċja Maltija flimkien ma' żgħażaġ oħra mill-Ewropa. In-novizzjat huwa sena ta' prova li fiha dawk li jkunu bdew il-mixja tal-ħajja reliġjuża jkomplu jfittxu li jifhemu s-sejha ta' Alla għalihom. Dawk li wara din is-sena jhossu li l-Mulej qed jagħzilhom għall-ħajja Franġiskana jagħmlu l-professjoni reliġjuża li fiha jwiegħdu li jgħixu l-ħajja tal-patrijet.

Filwaqt li nifirħu lil Michael u lill-familja tiegħu inkomplu nitolbu biex il-Mulej isejjaħ ħafna aktar żgħażaġ mill-parroċċa taġna għall-ħajja reliġjuża.

Il-ħajja li r-reliġjużi joffru lil Alla għall-ġid tal-bnedmin mhix ħajja mohlija imma rigal għall-ġid tal-umanità u sinjal tal-ħajja eterna.

25 sena saċerdot



Fis-17 ta' *Settembru* P. Joseph Mamo OFM Conv. sa jiċcelebra l-25 anniversarju mill-Ordinazzjoni Saċerdotali tiegħu. Sa ssir quddiesa *fil-Knisja ta' San Franġisk f'Birkirkara* fis-6.30pm. P. Joe kien kappillan tal-parroċċa taġna mill-2003 sal-2007 u mill-2011 sal-2015. Jixraq li nżommuh

fit-talb taġna u li nkunu preżenti biex nifirħu mieġu u niringrazzjaw lil Alla għall-ministeru tiegħu.

Qaddis itir

Fit-18 ta' dan ix-xahar niċcelebraw il-Festa ta' San Ġużepp ta' Copertino. Min hu dan il-qaddis?

Ġużeppi Desa tweled Copertino qrib Lecce, l-Italja ta' isfel, fl-1603. Daħal Frangiskan mal-Minuri Konventwali u meta sar saċerdot fl-1628 intefa' b'hegga tal-ghageb fil-ministeru mqaddes b'rizq il-fidwa tal-erwieh. Il-qaddis jingħazel għall-ħajja axxetika tiegħu u għall-ispirtu qawwi ta' talb li kien imzejjen bih. Kien mogħni b'doni soprannaturali aktarx rari: kien sikwit jintilef f'estasi u jinqata' mill-art u saħansitra jtir, u bosta kienu l-mirakli u l-ghėgubijiet li għamel f'ħajtu bil-qawwa ta' Alla. B'hekk malajr sar wiehed mis-sugġetti li l-aktar iqajmu interess fl-istorja tal-mistika Nisranija. Minħabba l-kariżmi straordinarji tiegħu, San Ġużepp sikwit ħtieglu jbidel il-kunvent biex tissikket il-ghagħha tan-nies u titrażzan il-kurzità ta' dawk li kienu jafuh. B'danakollu, hu baqa' dejjem bniedem ta' ubbidjenza u ta' umiltà bla tarf. Kellu devozzjoni kbira ħafna lejn il-Vergni Mbierka. Miet Osimo, fil-Marche, nhar it-18 ta' Settembru 1663. Il-Papa Klement XIII kitbu fl-album tal-qaddisin. Minħabba d-diffikultajiet fl-istudji li sab biex isir saċerdot, għad li hu dejjem ħabrek biex jagħmel dmiru bħala student tat-teologija, San Ġużepp ta' Copertino huwa l-patron tal-istudenti li jkunu resqin għal xi eżami.

Hajr lil www.sanfrangisk.com



“Min għandu l-fidi għandu f'idejh id-dinja,
għax għandu f'idejh lil Dak li għandu
f'idejh id-dinja”.

(Qawl ta' San Ġużepp ta' Copertino)

Il-Familja taghna

Fis-7 ta' Awwissu miet Raymond Debono ta' triq Ġwanni Pawlu II u fid-9 ta' Awwissu sar il-funeral fil-Knisja Parrokkjali. Agħtih, Mulej, il-mistrieħ ta' dejjem!

Il-Mahfra

Minn diskors tal-Papa Franġisk f'Assisi fl-4 ta' Awwissu 2016.

Gheżież ħuti, il-mahfra li tagħha San Franġisk sar “kanal” hawn fil-Porzjunkola tissokta “tiggenera l-Ġenna” anki wara tmien sekli. F'din is-Sena Mqaddsa tal-Ħniena jidher iktar ċar kif it-triq tal-mahfra tista' tabilhaqq iġġedded lill-Knisja u lid-dinja. Li noffru x-xhieda tal-ħniena fid-dinja tal-lum hi missjoni li ħadd minna ma jista' jaħrab minnha. Intenni: li nagħtu xhieda tal-ħniena fid-dinja tal-lum hi missjoni li ħadd minna ma jista' jaħrab. Id-dinja għandha bżonn tal-mahfra; ħafna persuni qed jgħixu magħluqa fir-rabja u jbejtu fihom il-mibegħda, għax mhumieħ kapaċi jaħfru, u hekk jgħarrqu ħajjithom u dik ta' oħrajn flok isibu l-ferħ tas-serenità u tal-paċi. Nitolbu lil San Franġisk jidhol għalina, biex qatt ma nibqgħu lura milli nkunu sinjali tal-mahfra u għodda tal-ħniena. [...]

Jalla l-Mulej jagħtina l-grazzja li nlissnu dik il-kelma li l-Missier ma jħalliniex nispiċċaw, dik li stqarr l-iben il-ħali: “Missier, dnibt kontra...”, u l-Missier saddlu ħalqu, għax għannqu miegħu. Aħna nibdew nitkellmu, u hu jsoddilna ħalqna u jlibbisna mill-ġdid... “Imma, Dun, wisq nibza' li għada nerga' nagħmel l-istess...”. Erga' ejja! Il-Missier dejjem hemm għassa tat-triq, iħares attent, jistenna li l-iben il-ħali jerga' lura; u aħna lkoll aħna wlied ħalja. Jalla l-Mulej jagħtina din il-grazzja.



Tista' taqra d-diskors sħiħ hawn:

San Mikiel Arkanglu



Sliem għalik O Qawwi San Mikiel, Int tharisna f'kull tigrib. Lill-angli t'Alla kull ġieħ u glorja għax lilu jaqdu u jagħtu qima, kull ġieħ u glorja.



Johnny, oħtu u l-papra

Johnny u oħtu marru jqattgħu ġimgħa man-nanniet. Lit-tifel in-nannu tah žbandola biex jipprattika l-mira. It-tifel kien jgħaddi sigħat sħaħ jipprova jolqot il-bottijiet fuq iċ-ċint, imma għalxejn. Fl-aħħar ra l-papra tan-nanna fil-ġnien, u fettillu jimmira lejha. Laqatha fuq rasha, u l-papra waqgħet mejta. It-tifel infixel, radam il-papra u ma tkellem xejn. Oħtu rat kollox.

Wara l-ikel, in-nanna talbet lit-tifla biex tgħinha taħsel il-platti. Imma t-tifla riedet li jagħmilhom ħuha. Hekk kif beda sa jipprotesta, minn taħt l-ilsien qaltlu: “Tinsiex il-papra”. Johnny għalaq ħalqu u ħasel il-platti. In-nannu mbagħad riedu jmur miegħu jistad. Imma fil-pront qabżet oħtu li riedet tmur hi. Kif beda sa jirrabbja, it-tifla gemgmet f’widnejn ħuha: “Tinsiex il-papra”. U t-tifel kellu jċedi. Damu ġimgħa sħiħa sejrin hekk, it-tifla tikkmanda, u t-tifel jobdi. Fl-aħħar ma felaħx aktar. Mar imbikkem quddiem in-nanna, u beda jolfoq quddiemha.



“Naf kollox Johnny,” qaltlu bil-ħlewwa kollha n-nanna, filwaqt li għannqitu magħha b’tenerezza kbira. “Jien rajt kollox mit-tieqa. Rajtek toqtol lill-papra. Jiena nħobbok ħafna, u ħfirtlek dak il-ħin stess. Imma ridt nara kemm sa ddum tħalli lil oħtok tagħmlek skjav tagħha.”

Din hi l-istorja tiegħek u tiegħi. F’dan il-Ġublew tal-Ħniena, ejjew ma nħallux lix-xitan ijassarna u nfittxu mmorru għand il-Missier li tant iħobbna u li diġà ħafilna, u niksbu s-serħan li tant għandna bżonn.

Kalendarju Settembru 2016

- 3** Adorazzjoni Ewkaristika bejn is-6pm u s-7pm fil-Knisja.
- 8** It-Twelid tal-Vergni Marija u Festa Nazzjonali. Quddiesa fis-7pm bis-sehem tat-tfal.
- 14** Jum l-Anzjani – Ċelebrazzjoni tal-Ġublew fil-Katidral tal-Imdina. Tluq fit-8.15am.
- 14** Festa tal-Esaltazzjoni tas-Salib. Wara l-quddiesa tas-7pm issir velja ta' talb u adorazzjoni tas-salib.
- 15** Festa ta' Marija Addolorata.
- 20** Quddiesa għat-tfal fl-okkażjoni tal-bidu tas-sena skolastika u l-festa ta' San Ġużepp ta' Copertino. Fi tmiem il-quddiesa jitbierku l-basktijiet tal-iskola.
- 23** Laqgħa għall-ġenituri kollha tat-tfal li jattendu għall-katekezi fil-parroċċa fis-7pm fiċ-Ċentru Parrokkjali. Din hija laqgħa importanti li għaliha għandu jattendi kulhadd. Dakinhar jinkitbu wkoll it-tfal godda.
- 27** Jibdew il-laqgħat ta' katekezi fil-5.30pm. It-tfal tal-primarja fil-MUSEUM u dawk li qegħdin Form 1 fiċ-Ċentru.
- 29** Festa ta' San Mikiel Arkanġlu. Fis-6pm jitlaq il-pellegrinaġġ mill-Knisja Parrokkjali lejn il-Kappella ta' San Mikiel fejn issir il-quddiesa hekk kif naslu. Wara l-quddiesa jkun hemm festin żgħir.

Nifmhu u nghixu l-Quddiesa tal-Ħadd



Sabiex nifmhu aħjar dak li niċcelebraw fl-Ewkaristija, matul ix-xahar ta' Settembru *fil-quddiesa tal-Ħadd filgħaxija* minflok l-omelija sa ssir tifsira tal-partijiet differenti tal-Quddiesa.

Meta nifmhu dak li qegħdin nagħmlu nkunu nistgħu nistgħu nipparteċipaw aħjar u ma nitilfu xejn minn dak li jkun qed isir li forsi ġie li naħsbu li huwa żejjed jew bla skop.

Is-Sibt 15 ta' Ottubru filgħodu sa nkunu qed nagħmlu *pellegrinaġġ għas-Santwarju tal-Madonna tal-Mellieħa* fl-okkażjoni tal-**Ġublew tal-Ħniena**. Nistednukom iżżommu din id-data libera biex inkunu nistgħu niċcelebraw flimkien bhala parroċċa dan il-Ġublew. Il-Programm dettaljat jingħata fil-fuljett ta' Ottubru.



⇒ **Għat-tfal:**

F'pagna 5 ta' dan il-fuljett issibu x-xbieha ta' San Mikiel li tiegħu niċcelebraw il-Festa fid-29 ta' Settembru. Nistiednu lit-tfal kollha jagħtuha l-kulur u jgibuha magħhom dakinhar tal-festa flimkien ma' fjura jew xemgħa.

Tista' tistampa aktar kopji minn fuq
www.parroccaburmarrad.com

